

சங்கம யுகத்தில் தந்தைக்குச் சமமாக இருப்பதில் அண்மித்திருக்கும் ஆத்மாக்கள் எதிர்காலத்திலும் நெருங்கிய உறவுமுறையில் இருப்பார்கள்.

இன்று, பாப்தாதா இந்தத் தேசத்திலும், வெகு தொலைவில் இருந்தாலும் வெளிநாட்டிலும் உள்ள குழந்தைகள் அனைத்தையும் தனிப்பட்ட முறையில் தனக்கு முன்னால் காண்கிறார். குழந்தைகள் அனைவரையும், குறிப்பாக வெளிநாட்டில் உள்ள குழந்தைகளைப் பார்க்கும்போது, ஒரு குறிப்பிட்ட விடயத்திற்காக அவர்களுக்கு 'மிக்க நன்று!' என அவர் கூறுகிறார். உலகிலுள்ள மூலைமுடுக்கெங்கும் மறைந்திருக்கும் குழந்தைகள் தந்தையை இனங்கண்டு, உறுதியான நம்பிக்கையுடன் மிகவும் உயரப் பாய்ந்துள்ளார்கள். வெவ்வேறு மதங்கள் என்ற திரைகளின் பின்னால் அவர்கள் மறைந்திருந்தாலும், ஒரு விநாடியில் அவர்கள் அந்தத் திரைகளை விலக்கி, தந்தையுடன் ஒத்துழைக்கும் ஆத்மாக்கள் ஆகியுள்ளார்கள். அவர்கள் தமது அன்பால் தமக்கு ஏற்படும் தடைகளை இலகுவாக வெற்றி கொள்கிறார்கள். இதனாலேயே, பாப்தாதா குறிப்பாக அவர்களுக்கு 'மிக்க நன்று!' என்று கூறுகிறார். இவ்வாறு தைரியசாலிகளாக விளங்கும் குழந்தைகளுடன் பாப்தாதா சதா ஒத்துழைக்கிறார். தந்தை ஒவ்வொரு குழந்தையுடனும் ஒவ்வொரு செயலிலும் கூடவே இருக்கிறார். குழந்தைகளான நீங்கள் அனைவரும் பாப்தாதாவிடமிருந்து புத்தியெனும் உயர்த்தியைப் பரிசாகப் பெற்றுள்ளீர்கள். நீங்கள் அனைவரும் பரிசைப் பெற்றுள்ளீர்கள். ஆனால் அதை எவ்வாறு உபயோகிப்பது என்பது உங்கள் ஒவ்வொருவரிலும் தங்கியுள்ளது. இது மிகவும் சக்திவாய்ந்த, இலகுவான உயர்த்தியெனும் பரிசாகும். உங்களால் ஒரு விநாடியில் நீங்கள் விரும்பும் இடத்தினை அடைய முடியும். இந்த அற்புதமான உயர்த்தியானது மூவுலகங்களுக்கும் செல்லக்கூடியது. நீங்கள் உங்களுடைய விழிப்புணர்வெனும் ஆளியைப் போட்டதும், உங்களால் அங்கு ஒரு விநாடியில் செல்ல முடியும். இந்த உயர்த்தியால், உங்களால் நீங்கள் விரும்பும் உலகில் இருந்து, அதை நீங்கள் விரும்பும் காலத்திற்கு அனுபவம் செய்ய முடியும். இந்த உயர்த்தியை உபயோகிப்பதற்கான விசேடமான வழிமுறையானது, அமிர்தவேளையில் கவனமாக இருந்து, உங்களுடைய விழிப்புணர்வின் ஆளியை மிகச்சரியாகப் போடுவதாகும். அதன் மூலம் அது நாள் முழுவதும் தொடர்ந்து இயல்பாக செயற்படும். அதை எவ்வாறு செயற்பட வைப்பது என்பதை நீங்கள் அறிவீர்கள், அல்லவா? நீங்கள் இதை மிக நன்றாகப் பயிற்சி செய்கிறீர்கள், அல்லவா? உங்களுடைய தெய்வீகப் புத்தியின் உயர்த்தியானது, நாள் பொழுதில் எங்கேயாவது தரித்து நின்றுவிடவில்லை, அல்லவா? நீங்கள் இந்த உயர்த்தியை அதிகாரத்துடன் உபயோகிக்கும்போது, அது ஒருபோதும் உங்களை ஏமாற்றாது. தற்போதைய சங்கமயுகத்தின் உயர்த்தியானது, தெய்வீகப் புத்தியின் உயர்த்தியாகும். இத்துடன், பாப்தாதாவும் இப்போது உங்களுடைய எதிர்கால இராச்சியத்திற்கான பரிசை வழங்குகிறார். பாப்தாதா குழந்தைகளான உங்களுக்குச் சுவர்க்கத்தின் வாயில்களுக்கான திறவுகோலை மட்டுமே வழங்குகிறார். திறவுகோல் என்றால் சகல உரிமைகளையும் கொண்டிருப்பதாகும். அதாவது, சகல உரிமைகளையும் கொண்டுள்ள ஒருவர் ஆகுவதாகும். சகல உரிமைகளுக்கான திறவுகோலைக் கொண்டிருப்பதெனில், வாயில் திறந்திருக்கின்றது என்று அர்த்தமாகும். சகல உரிமைகளையும் கொண்டிருப்பதில் யார் முதலாம் இலக்கத்தில் இருக்கிறார், அதாவது, சகல உரிமைகளுடன் யார் வாயிலைத் திறப்பார் என்பதை நீங்கள் மிக நன்றாக அறிவீர்கள். எவ்வாறாயினும், அவர் தானாகவே அதைத் திறக்க மாட்டார். திறக்கும் வேளையில் நீங்கள் அனைவரும் அங்கு இருப்பீர்கள். நீங்கள் அவதானிகளாக மட்டும் இருப்பீர்களா? அல்லது நீங்கள் அவருடன் சேர்ந்து அதைத் திறப்பவர் ஆகுவீர்களா? நீங்கள் எத்தகையவர்கள்? நீங்கள் அவரின் சகபாடிகள், அல்லவா? குறைந்தபட்சம், நீங்கள் கைதட்டி, சந்தோஷ மலர்களைத் தூவும் அவருடைய சகபாடிகளாக இருப்பீர்கள். காலம் நெருங்கி வருவதைப் பார்க்கும்போது, ஒவ்வொரு குழந்தையும் பாப்தாதாவுடன் என்ன நெருங்கிய உறவுமுறையைக் கொண்டிருக்கிறார் என பாப்தாதாவும் பார்க்கிறார். யார் மிகவும் நெருக்கமாக இருக்கிறார்கள், யார் நெருக்கமாக இருக்கிறார்கள், யார் சிறிது தூரத்தில் இருந்து அவதானிக்கிறார்கள் என்பதை அவர் பார்க்கிறார். குழந்தைகளின் இரட்டை எதிர்காலம் பாப்தாதாவின் முன்னால் உள்ளது. ஒன்று சங்கமயுகத்தின் எதிர்காலம். அதாவது, தந்தைக்குச் சமமாக ஆகுகின்ற எதிர்காலம். மற்றையது, முதற்பிறவியின், அதாவது, சுவர்க்கத்தின் எதிர்காலமாகும். இங்கு, நீங்கள் தந்தைக்குச் சமமாக ஆகுவதில் நெருக்கமாக இருப்பீர்கள். அங்கு, நீங்கள் உங்களுடைய உறவுமுறையில் நெருக்கமாக இருப்பீர்கள். இங்கு சமமாக இருப்பதனுடாக நீங்கள் அவரின் சகவாசத்தைக் கொண்டிருப்பதற்கேற்ப, இத்தகைய ஆத்மாக்கள் அசரீரி உலகிலும் அவருடன் இருப்பார்கள். சுவர்க்கத்திலும், இத்தகைய ஆத்மாக்கள் நாளாந்தம் செய்யும் ஒவ்வொரு செயலிலும் அவருடன் உறவுமுறையைக் கொண்டிருப்பார்கள். இப்போது நீங்கள் சிவபாபாவுடன் பேசி, அவருடன் விளையாடி, அவருடன் உங்களுடைய பொறுப்பை நிறைவேற்றுவதைப் போன்று, எதிர்காலத்திலும், நீங்கள் காலையில் இருந்து பூந்தோட்டத்தில் அவருடன் (கிருஷ்ணருடன்) விளையாடுவீர்கள். நீங்கள் அவருடன் நடனமாடுவீர்கள். பாடசாலையில் அவருடன் ஒன்றாகக் கற்பீர்கள். இந்த முறையில் அவரை சதா சந்திப்பீர்கள். அத்துடன் அவருடனேயே ஆட்சியும் செய்வார்கள். பிரம்மாபாபா சதா சுய அதிபதி ஆவார். அவர் ஒருபோதும் எதிலும் அல்லது எவரிலும் தங்கியிருந்ததில்லை. ஆனால் எப்போதும் சுயத்தின்மீது சகல உரிமைகளையும் கொண்டிருந்தார். அதேபோன்று, தந்தை பிரம்மாவைப் பின்பற்றுகின்ற ஆத்மாக்கள், சுய இறைமை தமது பிறப்புரிமை என்ற எண்ணத்தை பௌதீகமான ரூபத்தில் சதா கொண்டிருப்பவர்கள், இத்தகைய சுய இறைமையைக் கொண்டிருப்பவர்கள் அங்கும் அவருடன் ஆட்சி செய்வார்கள். இங்கு முதலாம் இலக்க ஒழுங்கான, நேரந்தவறாமல் இருக்கும் இறை மாணவர்கள், அங்கும் அவருடன்

கற்பார்கள். ஏனெனில் தந்தை பிரம்மாவே முதலாம் இலக்க இறை மாணவர் ஆவார். இங்கு தந்தையுடன் அதீந்திரிய சுகம் என்ற ஊஞ்சலில் சதா ஆடுபவர்கள், அங்கும் அவருடன் ஊஞ்சலாடுவார்கள். இங்கு சகல பேறுகள் என்ற சந்தோஷ நடனம் ஆடுபவர்கள், அங்கும் அவருடன் நடனமாடுவார்கள். தந்தையை ஒத்த நற்குணங்களையும், சம்ஸ்காரங்களையும், அவருடன் சகல உறவுமுறைகளிலும் நெருக்கமாக இருப்பதன் மூலம் இங்கு தந்தையின் சகவாசத்தை அனுபவம் செய்பவர்கள், இராஜ குடும்பத்துடன் நெருங்கிய உறவுமுறையில் இருப்பார்கள். எனவே, பாப்தாதா ஒவ்வொருவரின் கண்களிலும் இரண்டு எதிர்காலங்களையும் காண்கிறார். அவருடன் முதற்பிறவியில் இருப்பது, முதலாம் இலக்க வெகுமதி ஆகும். எனவே, வெளிநாட்டுக் குழந்தைகளான நீங்கள் அனைவரும் அவருடன் முதற்பிறவியில் வருவீர்கள், அல்லவா? நீங்கள் அனைவரும் முதற்பிறவியில் வருவீர்களா? யார் முதற்பிறவியில் வருவார்கள் என்பதை எந்த விடயத்தினூடாக நீங்கள் இனங்கண்டு கொள்வீர்கள்? ஆரம்பத்தில் இருந்து இன்றுவரைக்கும், கலப்படம் அற்றவர்களாகவும், தடைகளில் இருந்து விடுபட்டவர்களாகவும் இருப்பவர்கள் ஆகும். தடைகளை எதிர்நோக்கினாலும், அந்தத் தடைகளை வெற்றி கொண்டு, அவற்றின் ஆதிக்கத்திற்கு உட்படாதவர்களும் ஆகும். தடைகளில் இருந்து விடுபட்டிருந்தல் என்றால், எந்தவொரு தடையும் உங்களுக்கு வரமாட்டாது என்று அர்த்தமல்ல. அதன் அர்த்தம், தடைகளை அழித்தவராக அல்லது தடைகளை வெற்றி கொண்டவராக இருந்தல் என்று அர்த்தமாகும். ஆரம்பத்தில் இருந்து இன்றுவரை, இந்த இரு விடயங்களிலும் அனைத்தும் சரியாக இருந்தால், உங்களால் முதற்பிறவியில் சகபாடி ஆகமுடியும். இது இலகுவான பாதையல்லவா? அச்சா.

கர்நாடகத்தில் இருந்தும் குழந்தைகள் வந்துள்ளார்கள். பாரதத்தில் இதுவும் ஒரு வெளிநாடாகும். இலண்டனில் இருந்து வருவது இலகுவானது. ஆனால் கர்நாடகத்தில் இருந்து நீங்கள் அனைவரும் அதிகளவு முயற்சி செய்து வந்துள்ளீர்கள். எனவே, உங்களுடைய முயற்சிக்கான பலன், தந்தையைச் சந்திக்கும் உடனடிப் பலனாகும். கவனம் செலுத்துதல் எனும் எண்ணையை சதா ஊற்றுவதன் மூலம் சதா உங்களுடைய ஆழ்ந்த அன்பெனும் நெருப்பை எரியச் செய்யுங்கள். கர்நாடகாவில் அவர்கள் பல தீபங்களை ஏற்றுக்கொள்கிறார்கள். நீங்கள் பௌதீகமான தீபங்களை ஏற்றுவதைப் போன்று, உங்களுடைய ஆழ்ந்த அன்பெனும் தீபத்தையும் எப்போதும் எரியும்படி வைத்திருங்கள். நீங்கள் அனைவரும் உங்களை சந்தோஷப் பாக்கியத்தைக் கொண்டுள்ள தந்தையின் குழந்தைகளாக உங்களைக் கருதுகிறீர்களா? அச்சா, இன்று நாங்கள் சந்திப்பதற்கான தினமாகும்.

நீண்ட காலம் பிரிந்திருந்து, இப்போது கண்டெடுக்கப்பட்டிருக்கும் குழந்தைகள் அனைவருக்கும், தமது மேன்மையான பாக்கியத்தை உருவாக்கும் குழந்தைகளுக்கும், சுய அதிபதிகளாக இருக்கும் குழந்தைகளுக்கும், சதா திலகத்தை அணிந்து சிம்மாசனத்தில் அமர்ந்திருக்கும் குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்:

1. தூய்மையே பிராமண வாழ்க்கையின் பிரதானமான ஆளுமையாகும்.

உங்களுடைய எண்ணங்களிலும், வார்த்தைகளிலும், செயல்களிலும் சம்பூரணமான தூய்மைக்குரிய ஆளுமையைக் கொண்டுள்ளவர்களாக நீங்கள் சதா உங்களை அனுபவம் செய்கிறீர்களா? பிராமணர்களின் ஆளுமை தூய்மை ஆகும். எனவே, உங்களுடைய வாழ்க்கையிலும் நீங்கள் பிராமண வாழ்க்கையின் ஆளுமையை அனுபவம் செய்கிறீர்களா? உங்களிடம் ஆளுமை இருக்கும் அளவிற்கு, நீங்கள் விசேடமான ஆத்மா என அதிகளவில் புகழப்படுவீர்கள். அதி முக்கியமான ஆளுமை தூய்மையே ஆகும். தந்தை பிரம்மா எவ்வாறு முதலாவது இளவரசராக, ஆதிதேவராக ஆகினார்? அவருடைய தூய்மை என்ற ஆளுமையின் அடிப்படையில், அவர் ஆளுமையின் பட்டியல்களில் முதலாவது நிலையைக் கோரினார். எனவே, நீங்கள் தந்தையைப் பின்பற்றுகிறீர்கள், அல்லவா? சம்ஸ்காரங்களும் தூய்மையானவை ஆகும். பிராமண வாழ்க்கையின் சம்ஸ்காரங்கள் தூய்மை ஆகும். எனவே, மக்கள் பிராமணப் பூசாரிகளை மகத்தானவர்களாகக் கருதுவதனால், ஏதாவது புண்ணிய அல்லது மேன்மையான பணியைச் செய்வதற்கு அவர்களை அழைக்கிறார்கள். தூய்மை அவர்களின் மகத்துவம் ஆகும். நீங்கள் உங்களுக்குள் இந்த பிராமண வாழ்க்கையின் ஆதியான சம்ஸ்காரங்களை அனுபவம் செய்கிறீர்களா? தூய்மை உங்களுடைய பிறவியின் சம்ஸ்காரங்கள் ஆகிவிட்டனவா? சிலர் பிறப்பில் இருந்தே கோபம் என்ற சம்ஸ்காரங்களைக் கொண்டிருக்கிறார்கள். அதனால், 'நான் அதைச் செய்ய விரும்பவில்லை, ஆனால் பிறப்பில் இருந்தே எனது சம்ஸ்காரங்கள் இவ்வாறே இருந்தன' என்று அவர்கள் கூறுகிறார்கள். அதேபோன்று, இந்த சம்ஸ்காரங்கள் உங்களுடைய பிறப்பெடுத்த கணத்தில் இருந்தே தொடர்ந்து செயற்படுகின்றன. உங்களுடைய கனவுகளிலேனும் தூய்மையின்மையின் எண்ணங்களைக் கொண்டிராமல் இருத்தலே தூய்மைக்குரிய ஆளுமையைக் கொண்டிருந்தல் எனப்படுகிறது. இந்த ஆளுமையினாலேயே, இன்றும், உலகிலுள்ள ஆத்மாக்கள் உங்களுக்குத் தலைவணங்குகிறார்கள். அவர்களுக்கு மகாத்மாக்களைத் தெரியாவிட்டாலும், அவர்களுக்குத் தலைவணங்குகிறார்கள். அவர்கள் சாதாரணமான ஆத்மாக்களுக்குத் தலைவணங்குவதில்லை. எனவே, நீங்கள் இத்தகைய மகாத்மாக்கள், அல்லவா?

2. பற்றின் விதை உறவுமுறைகள் ஆகும். இந்த விதையில் இருந்து உங்களை துண்டிப்பதன் மூலம், உங்களுடைய முறைப்பாடுகள் அனைத்தும் நின்றுவிடும்.

தாய்மார்களான நீங்கள் அனைவரும் பற்றினை அழித்தவர்கள், அல்லவா? நீங்கள் தந்தையுடன் சகல உறவுமுறைகளையும் ஏற்படுத்திக் கொண்ட பின்னர் வேறு எவரிடமாவது பற்று ஏற்படுமா? உறவுமுறையின்றி, எவரிடமும் பற்று ஏற்பட முடியாது. எவருடனும் எந்தவிதமான உறவுமுறையும் உங்களுக்கு இல்லாவிடின், எவருடனும் எந்தவிதப் பற்றும் இருக்காது என்பதை எப்போதும் நினைவில் வைத்திருங்கள். பற்றின் விதை உறவுமுறை ஆகும். நீங்கள் விதையை வெட்டினால் எவ்வாறு மரம் வளரும்? இன்னமும் பற்று இருக்குமாயின், நீங்கள் சிறிதளவை மட்டுமே வெட்டி, சிறிதளவு உறவுமுறையை மட்டுமே ஏற்படுத்தியுள்ளீர்கள் என்பதையே அது நிரூபிக்கிறது. எனவே நீங்கள் இரண்டு பக்கங்களையும் பிடித்திருக்கிறீர்கள். இரண்டு பக்கங்களையும் பிடித்திருப்பவர்களால் அவர்களின் இலக்கை அடையவும் முடியாது, கரைகளை விட்டு நீங்கவும் முடியாது. நீங்கள் அவ்வாறானவர்கள் இல்லையல்லவா? நீங்கள் அனைவரும் பற்றினை அழித்தவர்களா? அவ்வாறாயின், உங்களுடைய பந்தனத்தால் என்ன செய்வது, அந்த பந்தனங்களை வெட்ட முடியாததால் என்ன செய்வது எனக் கேட்டுப் பின்னர் முறைப்பாடு செய்யாதீர்கள். நீங்கள் பற்றுக்கள் அனைத்தையும் முடித்தபின்னர், இயல்பாகவே விழிப்புணர்வின் சொரூபம் ஆகுவீர்கள். அப்போது உங்களால் உங்களுடைய பந்தனங்களைத் துண்டிக்கவோ அல்லது முடிக்கவோ முடியவில்லை என்ற மொழியை நீங்கள் உபயோகிக்க மாட்டீர்கள். நீங்கள் சகல பேறுகளினதும் சொரூபம் ஆகுவீர்கள். சதா மனமனாபவ என்ற ஸ்திதியில் இருப்பவர்களும் தமது மனங்களின் பந்தனங்களில் இருந்து விடுபட்டிருப்பார்கள்.

இரட்டை வெளிநாட்டவர்களைச் சந்திக்கிறார்:

நீங்கள் அனைவரும் சதா தந்தையின் 'நெருக்கமானவர்களும் அன்பிற்குரியவர்களும்'? நீங்கள் உங்களை என்னவென்று கருதுகிறீர்கள்? சென்ற கல்பத்திற்கான உங்களுடைய வெகுமதி உங்களுக்கு முன்னால் தெளிவாகத் தெரிகிறதா? இந்த சங்கம யுகத்தின் விசேடமான பாகங்களில், இரட்டை வெளிநாட்டு ஆத்மாக்கள் விசேடமான முதலாம் இலக்கப் பாகத்தைக் கொண்டிருக்கிறார்கள். இரட்டை வெளிநாட்டுக் குழந்தைகள் பாப்தாதாவிடமிருந்து விசேடமான ஆசீர்வாதத்தைப் பெற்றுள்ளார்கள். அது என்ன? வெளிநாட்டுக் குழந்தைகளான நீங்கள் பிறப்பு எடுத்ததும், முதற்கணத்திலேயே, சதா பாப்தாதாவின் பாதுகாப்புக் கவசத்திற்குக் கீழ் இருக்கும் விசேடமான ஆசீர்வாதத்தைப் பெற்றுள்ளீர்கள். பாரத இதிகாசங்களில், ஸ்ரீகிருஷ்ணர் சிறையில் பிறந்திருந்தாலும், அவரை நதியில் இக்கரையில் இருந்து அக்கரைக்கு எடுத்துச் சென்ற போது, அவர்களுக்குப் பாதுகாப்பாக பாம்பு இருந்ததாகச் சித்தரிக்கப்பட்டுள்ளது. அதேபோன்று, இரட்டை வெளிநாட்டுக் குழந்தைகளும், அவர்கள் எத்தனை தூய்மையற்ற சூழலில் இருந்தாலும், எத்தனை பிரதிகூலமான சூழ்நிலைகளில் இருந்தாலும், தந்தையின் பாதுகாப்புக் கவசம் சதா குழந்தைகளான அவர்களைப் பாதுகாப்பாக வைத்திருக்கிறது, இறுதிவரை வைத்திருக்கும் என்ற ஆசீர்வாதத்தை அவர்கள் பெற்றிருக்கிறார்கள். 2) சதா தந்தையின் சகவாசத்தை அனுபவம் செய்வதன் மூலம் இரட்டை வெளிநாட்டுக் குழந்தைகள் விசேடமான உதவியைப் பெற்றுக் கொள்கிறார்கள். 3) பிறப்பு எடுத்த கணத்தில் இருந்து, வெளிநாட்டுக் குழந்தைகள் சேவை செய்யும் சம்ஸ்காரங்கள் என்ற விசேடமான ஒத்துழைப்பைப் பெற்றுள்ளார்கள். நீங்கள் நாடகத்திற்குற்ப இந்த விசேடமான பாகத்தைப் பெற்றுள்ளீர்கள். 4) உங்களுடைய நினைவு யாத்திரையிலும் அனுபவங்களின் சுரங்கம் என்ற ஆசீர்வாதத்தையும் வெளிநாட்டவர்களான நீங்கள் பெற்றுள்ளீர்கள். எனவே, நீங்கள் எவ்வளவு பாக்கியசாலிகள் என்று கூறுங்கள்! நீங்கள் பாப்தாதாவின் விசேடமான மற்றும் விலைமதிப்பற்ற சங்கமயுக இரத்தினங்கள் ஆவீர்கள். பாப்தாதா விலைமதிப்பற்ற இரத்தினங்களான உங்கள் அனைவரையும் உலகின் முன்னால் மாதிரிகளாக வைத்திருப்பார். எனவே, நீங்கள் தந்தையையும் சேவையையும் தவிர வேறு எதனையும் நினைக்கக்கூடாது. நீங்கள் பாபாவின் சகவாசத்தை அனுபவம் செய்கிறீர்களா? சக்தி சேனையினர் என்ன நினைக்கிறீர்கள்? சிவனும் சக்திகளும் எப்போதும் ஒன்றிணைந்திருக்கிறார்கள், அல்லவா? சிவசக்தி என்பதே அந்தப் பெயராகும். சிவசக்திகளால் நினைவு இன்றி இருக்க முடியாது. நீங்கள் பணியொன்றைச் செய்யும்போதெல்லாம், அதை உலக சேவைக்குக் கருவியாக இருந்து செய்வதாக உங்களை எப்போதும் கருதிக் கொள்ளுங்கள். இது தாமரை மலரைப் போன்றிருத்தல் எனப்படுகிறது. எனவே, நீங்கள் அனைவரும் தாமரை மலரைப் போன்று பணியைச் செய்யும்போது பற்றற்றவராகவும், தந்தையிடம் அன்பாகவும் இருக்கிறீர்களா? பாண்டவர்கள் தாமரை மலர்களைப் போன்றவர்கள், அல்லவா? உங்களுடைய லௌகீகப் பணியும் ஏனைய பல ஆத்மாக்களை உங்களுடைய தொடர்பில் கொண்டுவருவதற்காகும். ஏனெனில், இறை சேவையைச் செய்வதற்காக, நீங்கள் தொடர்புகளை உருவாக்க வேண்டும். எனவே, நீங்கள் இந்த முறையில் எப்போதும் தயாராக இருக்கும் தொடர்புகளைப் பெறுகிறீர்கள். இதனாலேயே, இரு வகையான பணிகளுக்குமான வழிகாட்டல்கள் உங்களுக்கு வழங்கப்பட்டுள்ளன. உங்களுடைய தொடர்புகளை அவர்களுடன் நீங்கள் எந்தளவிற்கு அதிகரிக்கிறீர்களோ, அந்தளவிற்கு அந்தத் தொடர்புகளுக்கான அவசியம் இல்லாமல் போகும். அப்போது, உங்களுடைய லௌகீகப் பணி முடிவடைவதுடன், நீங்கள் அலௌகீகப் பணி செய்வதற்குக் கருவிகள் ஆகுவீர்கள். நீங்கள் அனைவரும் இந்த

ஸ்திதியைக் கொண்டிருப்பதுடன், அது எல்லா வேளைக்கும் நிலைத்திருக்கும். எனவே, உங்களுடைய பணியைத் தொடர்ந்து செய்யுங்கள். அதை சேவை செய்வதற்கான வாய்ப்பாகக் கருதுங்கள்.

அவுஸ்திரேலியன் குழு:

அவுஸ்திரேலியாவைச் சார்ந்தவர்கள் தந்தையை வெளிப்படுத்தும் எண்ணத்தை மிக நன்றாக நடைமுறைப்படுத்தி உள்ளார்கள். ஏனைய ஆத்மாக்களுக்கு நீங்கள் காட்டும் நடைமுறை ரூபமும், அதன்மூலம் நீங்கள் அனுபவம் செய்தவற்றை அவர்கள் அனுபவம் செய்ய வைப்பதும் மிகவும் நல்லது. இந்தச் சிறப்பியல்பைக் கொண்டிருப்பதில் அவுஸ்திரேலியாவை பாப்தாதா முதலாம் இலக்கத்தினர் ஆக்குகிறார். பாரதத்தில் ஒவ்வொரு வீடும் ஓர் ஆலயம் என நினைவு செய்யப்படுவதைப் போன்று, சேவைக்கான அத்தாட்சியை வழங்கி, அவுஸ்திரேலியாவிலுள்ள ஒவ்வொரு வீட்டையும் ஆலயம் ஆக்குபவர்கள், அதாவது, வரவிருப்பவர்களுக்கான வீடுகளாக ஆக்குபவர்கள் முதலாம் இலக்கத்தைக் கோருவார்கள். எனவே, நீங்கள் அனைவரும் யார்? நீங்கள் ஆலயத்தில் வாழும் உயிர்வாழும் விக்கிரகங்கள் ஆவீர்கள். நீங்கள் அனைவரும் உங்களை முதலாம் இலக்கத்தினராகக் கருதுகிறீர்களா? உங்களைப் பார்க்கும் அனைவரும் உங்களைப் பின்பற்றுவார்கள் என்பதில் தந்தை களிப்படைகிறார். அனைத்திற்கும் முதலில், அவுஸ்திரேலியாவில் வரிசைகள் காணப்படும். தந்தைக்கு அவருடைய குழந்தைகளில் நம்பிக்கை இருப்பதைப் போன்று, நீங்கள் நம்பிக்கை நட்சத்திரங்கள் ஆவீர்கள். அவுஸ்திரேலியாவின் ஒலி பாரதத்தை முதலில் சென்றடையும் வகையில் அவுஸ்திரேலியா முழுவதும் ஒலியைப் பரப்புகள். ஒலி மிகவும் உரத்து ஒலிக்கும்போதே அது பாரதத்தைச் சென்றடையும். சத்தம் உரத்து ஒலிப்பதற்கு, உங்களுடைய தந்தை மறைமுகமான வடிவில் வந்துள்ளார் என்ற ஒரே சத்தம் எங்கும் ஒலிக்க வேண்டும். நீங்கள் மறைமுகமாக இருந்தபோது, தந்தை உங்களை வெளிப்படுத்தியதைப் போன்று, நீங்கள் தந்தையை வெளிப்படுத்த வேண்டும். சக்திகளான நீங்கள் அனைவரும் உங்களுடைய ஒத்துழைப்புக் கரங்களை வழங்கினால், அனைத்தும் மிகவும் இலகுவானதாகும். நீங்கள் அனைவரும் மிக நல்ல இரத்தினங்கள் ஆவீர்கள். ஒவ்வோர் இரத்தினமும் அதற்கேயுரிய சிறப்பியல்பைக் கொண்டுள்ளார். நீங்கள் உங்களை சென்ற கல்பத்திற்குரிய இரத்தினமாகக் கருதி சதா செயற்பட்டால், உங்களுடைய வெற்றி என்ற பிறப்புரிமையை நீங்கள் பெற்று, வெற்றியாளரும் ஆவீர்கள். அச்சா.

ஆசீர்வாதம்: நீங்கள் கடவுளின் ஒளியுடன் நேரடித் தொடர்பினைக் கொண்டிருப்பதன் மூலம் இருளை அகற்றும் கலங்கரை விளக்கம் ஆகுவீர்களாக. குழந்தைகளான நீங்கள் கடவுளின் ஒளியுடன் நேரடித் தொடர்பினைக் கொண்டிருக்கிறீர்கள். நேரடி இணைப்பினால் சுயமரியாதைக்குரிய விழிப்புணர்வின் ஆளியைப் போடுங்கள். ஒளி உண்டாகும். சூரிய ஒளியை மறைப்பதற்கு எத்தனை தடித்த கரும்முகில்கள் வந்தாலும், அவையும் விலகிச் சென்றுவிடும். இவ்வாறு செய்வதன் மூலம், நீங்கள் ஒளியில் இருப்பீர்கள். அத்துடன் நீங்கள் மற்றவர்களுக்கும் கலங்கரை விளக்கம் ஆகுவீர்கள்.

சுலோகம்: உங்களுடைய சுய முயற்சிகளில் தீவிரமடையுங்கள். அப்போது உங்களுடைய அதிர்வலைகளினூடாக மற்றவர்களின் மாயை இலகுவாக ஓடிவிடும்.

ஓம் சாந்தி